

# Líggjasar ríma

1.  
Gevi nú ljóð og lýði á  
meðan eg telji frá søgum  
hvat ið hendi í fornu tíð  
úti í gomlum døgum

*Tokan lættir  
og lundin leikar, for mann  
lati váran dans væl falla*

2.  
Gangi á gólv so lættliga  
og stígi stirðils stev  
meðan eg kvøði um gýðingin  
og hansar stríð og strev

3.  
Profeturin gekk á sandinum  
hann lítið sær formáddi  
Ákab sat í háseti  
hann land og ríki ráddi

4.  
Kongurin sat í háseti  
hann fólki var ongin frami  
Jesabel sat við hansar lið  
ein gívvur í kvinnuhami

5.  
Við sterkum snildum hevði hon  
forfjónað Gud Jehova  
hon fekk kong og alt hans fólk  
teir avgudar at lova

6.  
Og øllum teimum gudsmonnum  
lá hon eftir lívi  
drap hon teir í stórum tali  
bæði við svørði og knívi

7.  
Men Líggjas gekk for Ákab fram  
tað vágið mundi vera:  
Harrin Gud í himmiríki  
gav mær boð at bera

8.  
Harrin Gud í Himmiríki  
so man honum lysta  
vegna teg um skamma stund  
skal mangur maður tysta!

9.  
Himin skal frá hesum degi  
ikki lata ein dropa  
vegna teg skal mangur maður  
ynskja sær ein sopa

10.  
At Harrin stendur tær ímót  
skal frættast millum manna  
turkurin skal vara við  
til Harrin mælir annað!

11.  
Líggjas gekk úr borgini  
hann ræddist lissa lívið  
mintist allar felagar  
ið dripnir vóru við knívi

12.  
Líggjas óttaðist sínum lívi  
leingi mundi hann ganga  
settist niður í óbygðum  
við áarløkin langa

13.  
Settist niður við ána Krit  
við sínum maga svanga  
ravnar bóru honum mat  
teir flugu leið so langa

14.  
Svartir ravnar flugu sær  
hvønn morgun út at hyggja  
sleptu teir úr nevinum  
tað Líggjas skuldi tyggja

15.  
Goymdi Harrin Líggjasi  
mangan var hann móður  
Ákab kongur leitaði  
um land og ríkið óður

16.  
Ákab kongur leitaði  
um land og ríki óður  
Harrin goymdi Líggjasi  
so tógvin var tann róður

17.  
Tíðin leið og ikki drap  
av himlinum ein dropi  
áarløkur tornaði  
so dýrur var hvør sopi

18.  
Tíðin leið og turkurin  
nú gekk á triðja ári  
einans dropin latin har  
var mangt eitt neyðartári

19.  
Líggjas sendi boð frá sær  
til Ákab kong hin vreiða:  
Harrin Gud í himmiríki  
gav mær boð at greiða

20.  
Teir heidnu prestar savna tær  
sum stýra tínum levna  
tær og alt títt harkalið  
á Karmel fjall vit stevna

21.  
Roynast skulu avgudar  
ímóti Gudi eina  
hvør ið nakað verdur er  
ein hólmonga skal greina

22.  
Reystur talar Líggjas nú  
hann óttast ongan vanda:  
Gangið út á Karmel fjall  
har orrustan skal standa!

23.  
Ákab savnar prestarnar  
vildi vinna spælið  
tustu út á Karmel fjall  
og tað í stórum tali

24.  
Fylgdi honum fólkið alt  
tey hetta vildu síggja  
rárt er tað ið sjáldan er  
at gudar fara til víggja

25.  
Líggjas talar á fólkið alt  
hann skuldi tað forvalta  
hvussu leingi ætla tit  
á báðar liðir at halta?

26.  
Tit fylgi tykkar avgudum  
um tað er læran beina  
men um Harrin sannur er  
tá fylgi honum eina!

27.  
Líggjas revsar fólkið alt  
hann hugsan teirra sýndi  
ongin talaði eitt orð  
alt fólkið stóð og bíndi
28.  
Líggjas bjóðar prestum av:  
nú er ikki at spara  
einans tann er sannur Gud  
ið okkum nú man svara
29.  
Tit savnið við til stóran eld  
latið ei møðina rinda  
hetta skal verða eitt offurbál  
men ikki mugu tit kynda!
30.  
Tit takið tykkum ein ungan tarv  
drepnið og høggið hann sundur  
leggið hann á viðin upp  
og biðið um eitt undur!
31.  
Hetta skal vera royndarstund  
um hvør ið hevur veldið  
einans tann er sannur Gud  
sum okkum svarar við eldi!
32.  
Prestarnir hjá Jesabel  
so ógvuliga dundra  
hánisliga telja teir  
ein mót áttahundrað!
33.  
Teir tóku til at ákalla  
tann avgud sum teir tøldi  
alt frá árla morgunstund  
til út ímóti kvøldi
34.  
Geltu róp um grøna lund  
tí kvirran kendist mein  
kundu teir tó líka frægt  
tala við ein stein
35.  
So rak Líggjas spott á teir:  
tit rópið alt tit orka  
kanska er hann sovnaður  
so dúgliga man hann snorka!
36.  
So rak Líggjas spott á teir:  
skjótt tað út man berast  
ongin inni hjá avgudi  
hann farin er at ferðast!
37.  
Hvøllari geltu rópini  
tí ongin spottið toldi  
tóku spjót og hvassan knív  
til at skeina holdið
38.  
Tóku spjót og hvassan knív  
bleikar skygdu eggjar  
skóru eftir gomlum siði  
blóðið dreiv um leggir
39.  
Róp og skríggj ein heilan dag  
teir hásir royndu at gala  
kvirrir var tann avgudur  
hann onki hoyrdist at mæla
40.  
Talaði Líggjas gýðingur  
sær vendi teimum frá  
byggdi altar av steinum tólv  
og leggið tarvin á
41.  
Gravið veit um altarið  
fyri uttan putl  
oysið vatn á tarv og við  
til veitin hon er full!
42.  
Talaði Líggjas gýðingur  
so fólkið hoyra man  
Harri Gud í Himmiríki  
vís nú hvat tú kann!
43.  
Harri Gud í Himmiríki  
tær úr sessi lætti  
so at hetta fólkið veit  
hvør ið er tann rætti
44.  
Eldur fall av himli tá  
so harður var tann hvøkkur  
buldur ljós og svidnaroykur  
tá var mangur kløkkur
45.  
Klettur brustu og jørðin skalv  
tá Harrin dómin feldi  
fólkið fall til jarðar alt  
hann svaraði við eldi!
46.  
Hann brendi bæði tarv og við  
og prestar mistu mótið  
vatnið alt var turkað upp  
hann bræddi enntá grótið!
47.  
Alt fólkið eftir rommum lá  
so mundu munnar mæla:  
einans Harrin sannur er  
tí nú hann hevur talað!
48.  
Prestarnir hjá Jesabel  
teir stóðu allir stívir  
so er sagt í halgu bók  
teir tugdu ikki lívið
49.  
Líggjas talar á kongin tá:  
einans leikur er eftir  
henda skal um skamma stund  
av himli regnið dettur!
50.  
Tað var um so skamma stund  
tá friður var á vali  
dróg úr havið grátt og vátt  
tað fyrsta grimdarælið
51.  
Dvaldu vit í fornu tíð  
nú ríman er at enda  
sleppa vit nú Líggjasi  
og okkum heim vit venda

*Jógvan Steintún*